



Stqarrija għall-Istampa

Il-Lussemburgu, it-28 ta' Lulju 2020

L-Awdituri tal-UE jeżaminaw ir-ritorni u r-riammissjoni ta' migranti lejn pajjiżi terzi

Mill-migranti irregolari li jiġu ordnati jitolqu mill-UE, dawk li effettivament jirritornaw lejn il-pajjiż ta' oriġini tagħhom jew lejn pajjiżi terzi huma inqas minn 40 %. Il-Qorti Ewropea tal-Awdituri (QEA) issa niedet awditu dwar il-kooperazzjoni tal-UE ma' pajjiżi terzi rigward ir-riammissjoni ta' migranti irregolari. L-awdituri se jivvalutaw jekk is-sett ta' miżuri li ttieħdu mill-Kummissjoni Ewropea wara l-2015 kinux tejbu l-kooperazzjoni ma' pajjiżi terzi prijoritarji.

Kull sena mill-2008 'l hawn, medja ta' nofs miljun ċittadin barrani jiġu ordnati jitolqu mill-UE minhabba li jkunu daħlu jew ikunu qed joqogħdu b'mod irregolari. Madankollu, 38 % biss jirritornaw lejn il-pajjiż ta' oriġini tagħhom jew il-pajjiż li minnu huma jkunu vjaġġaw lejn l-UE. Din il-medja taqas ta' taht it-30 % għar-ritorni lejn pajjiżi barra mill-Ewropa. Waħda mir-raġunijiet għall-livell baxx ta' ritorni hija li l-kooperazzjoni mal-pajjiżi ta' oriġini tal-migranti hija diffikultuża, jgħidu l-awdituri.

"Il-kwistjoni dwar l-aħjar mod ta' kif tista' tiġi indirizzata l-migrazzjoni hija urgenti, kemm għall-UE kif ukoll għall-Istati Membri tagħha", qal Leo Brincat, il-Membru tal-QEA li qed imexxi l-awditu. "Bħala l-awdituri esterni tal-UE, reċentement wettaqna bosta awditi dwar l-arranġamenti fi ħdan l-UE rigward l-ażil u r-rikozazzjoni ta' migranti. Issa, aħna se nanalizzaw b'mod approfondit ir-ritorn u r-riammissjoni tagħhom lejn pajjiżi terzi."

Fl-2015, il-Kummissjoni ppubblikat pjan ta' azzjoni tal-UE dwar ir-ritorn, li fih irrikonoxxiet li biex sistema ta' ritorn tkun effettiva jeħtieġ li r-riammissjoni ta' migranti irregolari tingħata prijorità fit-trattattivi ma' pajjiżi terzi. Fl-2016, hija introduċiet il-qafas ta' sħubija dwar il-migrazzjoni biex trawwem kooperazzjoni aħjar mal-pajjiżi prijoritarji ta' oriġini u ta' tranzitu fil-mira, inkluż permezz tal-politika dwar il-viżi, l-għajjnuna għall-iżvilupp u l-involviment diplomatiku. Fl-2017, hija nediet pjan ta' azzjoni mġedded dwar ir-ritorn, b'rakkomandazzjonijiet dwar kif ir-riammissjoni lejn pajjiżi terzi tista' ssir aktar effettiva.

L-iskop ta' din l-istqarrija għall-istampa huwa li jingħataw il-messaġġi prinċipali tal-previżjoni ta' awditu maħruġa mill-Qorti Ewropea tal-Awdituri. Il-previżjoni sħiħa hija disponibbli bl-Ingliż fuq eca.europa.eu.

ECA Press

12, rue Alcide De Gasperi - L-1615 Luxembourg

E: press@eca.europa.eu @EUAuditors eca.europa.eu

Biex tiffacilita aktar l-implimentazzjoni tal-obbligi ta' riammissjoni, l-UE kkonkludiet 18-il ftehim ta' riammissjoni legalment vinkolanti ma' pajjiżi terzi. Madankollu, il-pajjiżi terzi jistgħu joqogħdu lura milli jieħdu sehem fin-negozjati, prinċipalment minħabba kunsiderazzjonijiet politiċi interni, peress li dawn il-ftehimiet jistgħu jkunu sors ta' ostilità min-naħa tal-pubbliku. Mill-2016 'il hawn, għaldaqstant il-Kummissjoni ffukat fuq l-iżvilupp ta' arrangamenti ta' kooperazzjoni Prattika ma' dawn il-pajjiżi u stabbiliet bosta arrangamenti mhux legalment vinkolanti għar-ritorn u r-riammissjoni, u dan qajjem kritika mill-perspettiva tal-obbligu ta' rendikont demokratiku u ġudizzjarju.

L-awdituri għandhom l-għan li jivvalutaw il-progress li sar mill-UE mill-2015 'il hawn f'dak li jirrigwarda l-iżvilupp tal-qafas għar-riammissjoni ta' migranti irregolari lejn pajjiżi terzi, u jekk dan ġie applikat fil-prattika b'mod effettiv għall-pajjiżi terzi prijoritarji. Huma se jeżaminaw il-proċess tan-negozjati tal-ftehimiet u tal-arrangamenti tal-UE dwar ir-riammissjoni, kif il-pajjiżi prijoritarji ġew identifikati, l-appoġġ u l-inċentivi mogħtija mill-Kummissjoni lill-pajjiżi terzi biex titjieb il-kooperazzjoni rigward ir-riammissjoni, kif ukoll il-kondiviżjoni tal-aħjar prattiki.

Attwalment, ma hemmx stampa ċara tal-finanzjament li jingħata mill-UE għall-kooperazzjoni ma' pajjiżi terzi rigward ir-riammissjoni ta' migranti. Madankollu, l-awdituri identifikaw madwar 60 proġett marbuta mar-riammissjoni u r-riintegrazzjoni ta' migranti irregolari, b'valur totali ta' EUR 641 miljun. Huma se jiffukaw fuq il-kooperazzjoni rigward ir-riammissjoni ma' 10 pajjiżi ta' oriġini bl-ogħla għadd ta' migranti irregolari li ma ġewx irritornati (bl-esklużjoni tas-Sirja) u se jivvalutaw ukoll il-prestazzjoni ta' 20 proġett tal-UE marbuta mar-riammissjoni u r-riintegrazzjoni ta' migranti irregolari f'dawn il-pajjiżi.

Noti lill-Edituri

“Ritorn” ifisser il-proċess li fih ċittadini ta' pajjiżi terzi imur lura – jew b'mod volontarju f'konformità mal-obbligu jew inkella permezz ta' infurzar – lejn il-pajjiż ta' oriġini jew ta' tranżitu tiegħu, jew lejn pajjiżi terzi tal-għażla tiegħu li jkun se jaċċettah. Ir-riammissjoni ta' ċittadini proprji ta' pajjiżi tikkostitwixxi obbligu skont id-dritt internazzjonali. Il-kooperazzjoni rigward ir-riammissjoni hija parti integrali mid-djalogu politiku tal-UE ma' pajjiżi terzi: il-Kummissjoni, is-Servizz Ewropew għall-Azzjoni Esterna u l-Istati Membri jindirizzawha permezz ta' oqfsa speċifiċi ta' kooperazzjoni ma' pajjiżi terzi. Il-ftehim ta' Cotonou bejn l-UE u l-pajjiżi Afrikani, tal-Karibew u tal-Paċifiku, kif ukoll ftehimiet oħra tal-UE ma' pajjiżi terzi, fihom obbligu li jiġi aċċettat ir-ritorn ta' kwalunkwe ċittadin tagħhom li jkun jinsab fit-territorju tal-UE illegalment, fuq talba ta' Stat Membru u mingħajr formalitajiet ulterjuri. Kemm il-Parlament Ewropew kif ukoll il-Kunsill appellaw biex tiżdied l-effiċjenza u l-effettività fir-ritorni u r-riammissjonijiet ta' migranti irregolari.

Illum, l-awdituri ppubblikaw previżjoni ta' awditu intitolata “Migrant return policy – cooperation with third countries on readmission”. Il-previżjonijiet ta' awditu jipprovdu informazzjoni dwar kompitu tal-awditjar li jkun għaddej u huma intenzjonati bħala sors ta' informazzjoni għal dawk interessati fil-politika jew fil-programmi li jkunu qed jiġu awditjati. Il-previżjoni ta' awditu sħiħa hija disponibbli bl-Ingliż fuq www.eca.europa.eu. Ir-rapport huwa mistenni li jiġi ppubblikat fis-sajf tal-2021.

Fi snin reċenti, il-QEA ppubblikat bosta rapporti dwar kwistjonijiet relatati mal-migrazzjoni, bħalma huma l-[ġestjoni tal-migrazzjoni fil-Greċja u fl-Italja](#), il-[kontroll fil-fruntieri](#), il-[Fond Fiducjarju tal-UE għall-Afrika](#), il-[Facilità tar-Refuġjati fit-Turkija](#), il-[hotspots tal-migrazzjoni](#) u l-

[migrazzjoni esterna](#). Informazzjoni dwar il-mizuri li l-QEA ħadet b'reazzjoni għall-pandemija tal-COVID-19 tista' tinstab [hawnhekk](#).

Kuntatt għall-istampa għal din il-previzjoni ta' awditu

Damijan Fišer – E: damijan.fiser@eca.europa.eu T: (+352) 4398 45510 / M: (+352) 621 552 224